



Brussell, 7 ta' Frar 2025
(OR. en)

16628/24

Fajl Interistituzzjonali:
2024/0152(CNS)

FISC 262
ECOFIN 1477

ATTI LEGIŻLATTIVI U STRUMENTI OĦRA

Suġġett: DIRETTIVA TAL-KUNSILL li temenda d-Direttiva 2006/112/KE fir-rigward taċ-ċertifikat elettroniku ta' eżenzjoni mit-taxxa fuq il-valur miżjud

DIRETTIVA TAL-KUNSILL (UE) 2025/...

ta'...

**li temenda d-Direttiva 2006/112/KE
fir-rigward taċ-ċertifikat elettroniku ta' eżenzjoni mit-taxxa fuq il-valur miżjud**

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 113 tiegħu,

Wara li kkunsidra l-proposta tal-Kummissjoni Ewropea,

Wara li l-abbozz tal-att leġislattiv intbagħat lill-parlamenti nazzjonali,

Wara li kkunsidra l-opinjoni tal-Parlament Ewropew¹,

Wara li kkunsidra l-opinjoni tal-Kumitat Ekonomiku u Soċjali Ewropew²,

Filwaqt li jaġixxi skont proċedura leġislattiva speċjali,

¹ Opinjoni tal-14 ta' Novembru 2024 (għadha mhijiex ippubblikata fil-Ġurnal Uffiċjali).

² Opinjoni tat-18 ta' Settembru 2024 (għadha mhijiex ippubblikata fil-Ġurnal Uffiċjali).

Billi:

- (1) L-Artikolu 51 tar-Regolament ta' Implimentazzjoni tal-Kunsill (UE) Nru 282/2011³ jipprevedi li ċ-ċertifikat ta' eżenzjoni mit-taxxa fuq il-valur miżjud (VAT) u/jew mid-dazju tas-sisa, stabbilit fl-Anness II ta' dak ir-Regolament ta' Implimentazzjoni, iservi biex jikkonferma li provvista ta' merkanzija jew servizzi mogħtija fi Stat Membru wieħed lil riċevitur stabbilit fi Stat Membru ieħor (“korp jew individwu eligibbli”) tikkwalifika għal eżenzjoni skont l-Artikolu 151 tad-Direttiva tal-Kunsill 2006/112/KE⁴. Ir-Regolament ta' Implimentazzjoni (UE) Nru 282/2011 jipprevedi ċertifikat tal-eżenzjoni f'forma stampata li jeħtieġ jiġi ffirmat bl-idejn. Jeħtieġ li l-proċess tal-ħolqien u tat-tressiq ta' dak iċ-ċertifikat tal-eżenzjoni jiġi diġitalizzat u li d-dokument stampat jiġi sostitwit b'dokument elettroniku sabiex jiġu minimizzati l-burokrazija u l-piż amministrattiv kif ukoll jitnaqqsu l-kostijiet fit-tul. Jenħtieġ li l-kontenut tad-data taċ-ċertifikat elettroniku jkun ibbażat fuq il-forma stampata taċ-ċertifikat tal-eżenzjoni previst fir-Regolament ta' Implimentazzjoni (UE) Nru 282/2011.
- (2) Fid-dawl tal-ġhadd kbir ta' proġetti tal-IT li jużaw ħafna rizorsi, li huma involuti fihom l-Istati Membri, flimkien ma dawk li huma meħtieġa biex jaqilbu għal ċertifikat elettroniku tal-eżenzjoni, jenħtieġ li l-Istati Membri jingħataw il-flessibbiltà u biżżejjed żmien biex ilestu t-tranzizzjoni għall-proċedura elettronika l-ġdida. Għal dak l-għan, jenħtieġ li jithallew ikomplu jużaw il-formola stampata stabbilita fl-Anness II tar-Regolament ta' Implimentazzjoni (UE) Nru 282/2011 għat-tranzazzjonijiet imwettqa matul il-perjodu tranzitorju. F'xenarji transfruntieri l-użu taċ-ċertifikat elettroniku matul il-perjodu tranzitorju jkun jeħtieġ li ż-żewġ Stati Membri involuti fi tranzazzjoni jkunu lesti biex jipproċessawh.

³ Ir-Regolament ta' Implimentazzjoni tal-Kunsill (UE) Nru 282/2011 tal-15 ta' Marzu 2011 li jistabbilixxi miżuri ta' implimentazzjoni fir-rigward tad-Direttiva 2006/112/KE dwar is-sistema komuni ta' taxxa fuq il-valur miżjud (ĠU L 77, 23.3.2011, p. 1, ELI: http://data.europa.eu/eli/reg_impl/2011/282/oj).

⁴ Id-Direttiva tal-Kunsill 2006/112/KE tat-28 ta' Novembru 2006 dwar is-sistema komuni ta' taxxa fuq il-valur miżjud (ĠU L 347, 11.12.2006, p. 1, ELI: <http://data.europa.eu/eli/dir/2006/112/oj>).

- (3) L-Istati Membri setgħu għamli investimenti sinifikanti biex jistabilixxu jew jiżviluppaw sistemi elettronici jew certifikati stampati separati għall-applikazzjoni tal-eżenzjoni għal korpi jew individwi eligibbli għal tranzazzjonijiet domestiċi. Sabiex jiġi żgurat l-adattament meħtieġ tas-soluzzjonijiet nazzjonali għall-użu ta' certifikat elettroniku komuni u tas-sistema żviluppata għall-ipproċessar tiegħu, jenħtieġ li l-Istati Membri jithallew ikomplu jużaw is-soluzzjonijiet nazzjonali tagħhom sa tmiem il-perjodu tranzitorju.
- (4) L-użu ta' certifikat elettroniku komuni huwa essenzjali f'każijiet ta' tranzazzjonijiet fejn l-eżenzjoni tingħata minn qabel. F'xi każijiet speċifiċi li jikkoncernaw tranzazzjonijiet fejn il-VAT għandha tiġi imposta fl-Istat Membru fejn l-individwu jew il-korp eligibbli huwa stabbilit, l-eżenzjonijiet jistgħu jingħataw ukoll permezz ta' rifużjoni. Tali proċedura tista' tinvolvi jew ma tinvolvix il-ħruġ ta' certifikat. Fid-dawl tal-ispeċifikitajiet relatati mal-użu jew in-nuqqas ta' użu ta' certifikati fil-qafas ta' proċeduri ta' rifużjoni, jenħtieġ li l-kamp ta' applikazzjoni tal-obbligu li jintuża ċ-certifikat elettroniku ma jiġix estiż awtomatikament għall-proċeduri ta' rifużjoni. Madankollu, jenħtieġ li l-Istati Membri jkunu jistgħu jużaw iċ-certifikat elettroniku komuni fil-proċeduri ta' rifużjoni.

- (5) Wara li jkun inhareg ċertifikat ta' eżenzjoni, korp jew individwu eliġibbli jista' jsir jaf li l-kundizzjonijiet għall-eżenzjoni inkwistjoni ma jkunux issodisfati jew ma jibqgħux jiġu ssodisfati. Tali informazzjoni normalment tkun magħrufa biss minn dak il-korp jew individwu minhabba li l-valutazzjoni tal-konformità ma' dawk il-kundizzjonijiet jeħtieġ titwettaq abbażi tal-attivitajiet tal-korp jew l-individwu li jsirulu l-provvisti u li permezz tiegħu jeħtieġ tintuża dik il-merkanzija jew dawk is-servizzi. Sabiex tiġi żgurata ċ-ċertezza legali għall-persuni taxxabbli u biex jiġu evitati pizijiet żejda fuq il-persuni taxxabbli, jeħtieġ jiġi ċċarat li f'tali każijiet, il-VAT dovuta jenħtieġ li tithallas mill-korp jew mill-individwu eliġibbli li jkun ħareġ iċ-ċertifikat ta' eżenzjoni. L-Istati Membri jenħtieġ li jevitaw pizijiet bla bżonn f'każijiet eċċezzjonali bħal dawn billi jawtorizzaw il-ħlas tal-VAT mingħajr il-ħtieġa ta' reġistrazzjoni shiħa tal-VAT.
- (6) Mingħajr preġudizzju għall-għażla attwalment disponibbli għall-Istati Membri li jirrinunzjaw għar-rekwiżit li l-verżjoni stampata taċ-ċertifikat tiġi ffirmata mill-Istat Membru ospitanti, jenħtieġ li jkun possibbli wkoll li l-Istati Membri jirrinunzjaw għal tali rekwiżit għaċ-ċertifikat elettroniku soġġett għall-kundizzjonijiet li l-Istati Membri jistgħu jistabbilixxu u li jistgħu jirtiraw f'każ ta' abbuż.

- (7) Sabiex jiġu żgurati kundizzjonijiet uniformi għall-implimentazzjoni tal-Artikolu 151(1) tad-Direttiva 2006/112/KE, jenħtieġ li l-Kummissjoni tingħata s-setgħat ta' implimentazzjoni. Jenħtieġ li dawk is-setgħat jiġu eżerċitati f'konformità mar-Regolament (UE) Nru 182/2011 tal-Parlament Ewropew u tal-Kunsill⁵. Jenħtieġ li dawk is-setgħat ta' implimentazzjoni jippermettu lill-Kummissjoni tistabbilixxi sistema tal-IT li żżomm rekord taċ-ċertifikati maħruġa, inklużi ċertifikati maħruġa minn korpi jew individwi eliġibbli u miksuba mill-fornituri li għalihom huma maħsuba. Jenħtieġ li l-persuni debitament akkreditati mill-Kummissjoni jkunu jistgħu jaċċessaw l-informazzjoni li tiġi skambjata u maħzuna fis-sistema tal-IT biss għall-iskop tal-iżvilupp u l-manutenzjoni ta' dik is-sistema. Jenħtieġ li l-Istati Membri jkunu responsabbli għall-komunikazzjoni ma' dik is-sistema fir-rigward tal-issodisfar tal-kundizzjonijiet għall-ħruġ ta' ċertifikat. Sabiex jissodisfaw ir-responsabbiltajiet tagħhom, jenħtieġ li l-Istati Membri jingħataw il-mezzi biex jinteraġixxu mal-Kummissjoni sabiex jimminimizzaw kemm jista' jkun l-isforz meħtieġ minnhom fir-rigward tal-iżvilupp u l-manutenzjoni tas-sistema tal-IT.
- (8) Għalhekk jenħtieġ li d-Direttiva 2006/112/KE tiġi emendata skont dan,

ADOTTA DIN ID-DIRETTIVA:

⁵ Ir-Regolament (UE) Nru 182/2011 tal-Parlament Ewropew u tal-Kunsill tas-16 ta' Frar 2011 li jstabbilixxi r-regoli u l-prinċipji ġenerali dwar il-modalitajiet ta' kontroll mill-Istati Membri tal-eżerċizzju mill-Kummissjoni tas-setgħat ta' implimentazzjoni (ĠU L 55, 28.2.2011, p. 13, ELI: <http://data.europa.eu/eli/reg/2011/182/oj>).

Artikolu 1

Fid-Direttiva 2006/112/KE, jiżdiedu l-Artikoli li ġejjin:

“Artikolu 151a

1. “L-Istati Membri għandhom jużaw ċertifikat elettroniku biex jikkonfermaw li tranżazzjoni tikkwalifika għall-eżenzjoni prevista fl-Artikolu 151(1), l-ewwel subparagrafu. Ir-riċevitur ta’ provvista ta’ merkanzija jew servizzi li lilhom issir l-provvista eżentata ta’ merkanzija jew ta’ servizzi (“korp jew individwu eliġibbli”) għandu joħroġ iċ-ċertifikat u, flimkien mal-Istat Membru ospitanti, għandu jiffirmah b’mezzi elettronici.
2. Paragrafu 1 ta’ dan l-Artikolu ma għandux japplika għal tranżazzjonijiet fejn l-eżenzjoni tingħata permezz ta’ rifiżjoni kif imsemmi fl-Artikolu 151(2) u fejn il-VAT tkun dovuta fl-Istat Membru ospitanti. Madankollu, l-Istati Membri jistgħu jagħzlu li jipprevedu l-użu ta’ ċertifikat elettroniku, f’konformità mal-paragrafu 1 ta’ dan l-Artikolu, għal dawk it-tranżazzjonijiet.
3. Is-sett tad-data ta’ ċertifikat elettroniku għandu jinkludi tal-inqas:
 - (a) id-data ta’ identifikazzjoni tal-korp jew l-individwu eliġibbli, inkluż numru ta’ identifikazzjoni maħruġ mill-Istat Membru ospitanti fejn disponibbli;
 - (b) id-data ta’ identifikazzjoni tal-awtorità kompetenti li tiċċertifika l-eżenzjoni;

- (c) id-dikjarazzjoni mill-korp jew individwu eliġibbli dwar l-użu maħsub tal-merkanzija u s-servizzi akkwistati, u dwar l-issodisfar tal-kundizzjonijiet għall-eżenzjoni kif determinati mill-Istat Membru rilevanti;
 - (d) id-deskrizzjoni, il-kwantità u l-valur, esklużi l-VAT u d-dazju tas-sisa, tal-merkanzija u s-servizzi li għalihom tintalab l-eżenzjoni, inkluż in-numru ta' identifikazzjoni tal-vettura jew l-indirizz u l-iskop tal-użu tal-proprjetà immobbli fejn meħtieġ;
 - (e) iċ-ċertifikazzjoni mill-awtoritajiet kompetenti tal-Istat Membru ospitanti; u
 - (f) informazzjoni dwar il-fornitur, inkluż l-isem u l-indirizz, l-Istat Membru ta' stabbiliment u n-numru tal-VAT/tas-sisa jew in-numru ta' referenza tat-taxxa.
4. Meta juża ċ-ċertifikat elettroniku, l-Istat Membru ospitanti jista' jiddeciedi jekk jużax ċertifikat ta' eżenzjoni komuni mill-VAT u d-dazju tas-sisa jew żewġ ċertifikati separati.
5. Jekk il-merkanzija jew is-servizzi jkunu maħsuba għall-użu uffiċjali, l-Istati Membri jistgħu jiddispensaw mir-rekwiżit lill-korp eliġibbli li ċ-ċertifikat jiġi ffirmat mill-Istat Membru ospitanti bil-kundizzjonijiet li jistgħu jiġu stabbiliti minnhom. Tali dispensa tista' tiġi rtirata fil-każ ta' abbuż. L-Istati Membri għandhom jinfurmaw lill-Kummissjoni bil-punt ta' kuntatt mahtur biex jidentifika s-servizzi responsabbli għall-iffirmar taċ-ċertifikat b'mezzi elettronici u l-punt sa fejn jiddispensaw minn dan ir-rekwiżit. Il-Kummissjoni għandha tinforma lill-Istati Membri l-oħra bl-informazzjoni li tressqet mill-Istati Membri.

6. B'deroga mill-paragrafi 1 u 2 ta' dan l-Artikolu, l-Istati Membri jistgħu jagħzlu li jużaw għal kwalunkwe tranzazzjoni li ssir sat-30 ta' Ġunju 2032:
- (a) iċ-ċertifikat stampat stipulat fl-Anness II tar-Regolament ta' Implimentazzjoni tal-Kunsill (UE) Nru 282/2011* ; jew
 - (b) meta l-VAT tkun dovuta fl-Istat Membru ospitanti, kwalunkwe sistema elettronika li Stat Membru jkollu fis-seħħ jew kwalunkwe verżjoni stampata ohra taċ-ċertifikat li Stat Membru jipprovdi.
7. Permezz ta' atti ta' implimentazzjoni, il-Kummissjoni għandha tiddetermina d-dettalji u l-ispeċifikazzjonijiet tekniċi fir-rigward tal-format elettroniku taċ-ċertifikat u l-ipproċessar tiegħu, filwaqt li tqis il-htigijiet tal-Istati Membri, inkluż fir-rigward tas-sistema tal-IT applikabbli għal dan l-iskop. L-ipproċessar għandu jikkonsisti b'mod partikolari:
- (a) fl-aċċess għall-korpi jew individwi eligibbli, l-Istati Membri u l-fornituri għas-sistema tal-IT;
 - (b) fil-ħruġ u l-iffirmar taċ-ċertifikat ta' eżenzjoni b'mezzi elettronici;
 - (c) fir-registrazzjoni u l-ħżin taċ-ċertifikati elettronici mahruġa minn korpi u individwi eligibbli;
 - (d) fit-tqegħid taċ-ċertifikati elettronici għad-dispożizzjoni tal-korpi u l-individwi eligibbli, il-fornituri li jagħmlu provvista eżentata u l-awtoritajiet kompetenti tal-Istati Membri.

Dawk l-atti ta' implimentazzjoni għandhom jiġu adottati f'konformità mal-proċedura ta' eżami msemmija fl-Artikolu 5 tar-Regolament (UE) Nru 182/2011 tal-Parlament Ewropew u tal-Kunsill** u għal din il-fini l-kumitat għandu jkun il-kumitat stabbilit bl-Artikolu 58 tar-Regolament tal-Kunsill (UE) Nru 904/2010***.

8. Il-Kummissjoni għandha tiżviluppa, tmantni, tospita u timmaniġġa teknikament is-sistema ċentrali tal-IT għall-ħżin u l-ipproċessar taċ-ċertifikati elettronici.

Artikolu 151b

Mingħajr preġudizzju għall-Artikolu 151(3), jekk il-merkanzija u/jew is-servizzi ma jikkonformawx mal-kundizzjonijiet għall-eżenzjoni jew jekk il-merkanzija u/jew is-servizzi ma jkunux intużaw bil-mod maħsub, il-korp jew individwu eliġibbli li ħareġ u ffirmat ċ-ċertifikat għandu jintrabat li jhallas il-VAT lill-Istat Membru fejn tkun dovuta.

* Ir-Regolament ta' Implimentazzjoni tal-Kunsill (UE) Nru 282/2011 tal-15 ta' Marzu 2011 li jistabbilixxi miżuri ta' implimentazzjoni fir-rigward tad-Direttiva 2006/112/KE dwar is-sistema komuni ta' taxxa fuq il-valur miżjud (ĠU L 77, 23.3.2011, p. 1, ELI: http://data.europa.eu/eli/reg_impl/2011/282/oj).”

** Ir-Regolament (UE) Nru 182/2011 tal-Parlament Ewropew u tal-Kunsill tas-16 ta' Frar 2011 li jistabbilixxi r-regoli u l-prinċipji ġenerali dwar il-modalitajiet ta' kontroll mill-Istati Membri tal-eżerċizzju mill-Kummissjoni tas-setgħat ta' implimentazzjoni (ĠU L 55, 28.2.2011, p. 13, ELI: <http://data.europa.eu/eli/reg/2011/182/oj>).

*** Ir-Regolament tal-Kunsill (UE) Nru 904/2010 tas-7 ta' Ottubru 2010 dwar il-kooperazzjoni amministrattiva u l-ġlieda kontra l-frodi fil-qasam tat-taxxa fuq il-valur miżjud (ĠU L 268, 12.10.2010, p. 1, ELI: <http://data.europa.eu/eli/reg/2010/904/oj>).”

Artikolu 2

1. L-Istati Membri għandhom idaħħlu fis-seħħ il-liġijiet, ir-regolamenti u d-dispożizzjonijiet amministrattivi neċessarji sabiex jikkonformaw mad-Direttiva sat-30 ta' Ġunju 2031. Huma għandhom jikkomunikaw minnufih lill-Kummissjoni f'dak ir-rigward.

Meta l-Istati Membri jadottaw dawk id-dispożizzjonijiet, dawn għandu jkollhom referenza għal din id-Direttiva jew ikunu akkumpanjati minn tali referenza meta ssir il-pubblikazzjoni uffiċjali tagħhom. Il-metodi kif issir dik ir-referenza għandhom jiġu stabbiliti mill-Istati Membri.

2. L-Istati Membri għandhom jikkomunikaw lill-Kummissjoni t-test tad-dispożizzjonijiet ewlenin tal-liġi nazzjonali li jadottaw fil-qasam kopert minn din id-Direttiva.

Artikolu 3

Din id-Direttiva għandha tidhol fis-seħħ fl-għoxrin jum wara dak tal-pubblikazzjoni tagħha f'*Il-Ġurnal Uffiċjali tal-Unjoni Ewropea*.

Artikolu 4

Din id-Direttiva hi indirizzata lill-Istati Membri.

Magħmul fi ..., ...

Għall-Kunsill

Il-President
